

ಹುಟ್ಟು ಹಬ್ಬದ ಸಂಭ್ರಮದಲ್ಲಿ ಧಾರವಾಡ ಕೃಷಿ ವಿಶ್ವವಿದ್ಯಾಲಯ

ವೈ. ಆರ್. ಆಲದಕಟ್ಟಿ ಮತ್ತು ಅನಿಲಕುಮಾರ ಮುಗಳಿ

ಪ್ರಕಟಣಾ ಕೇಂದ್ರ, ಕೃಷಿ ವಿಶ್ವವಿದ್ಯಾಲಯ ಧಾರವಾಡ-580 005

☎: 9448861040

ಮಿಂಚಂಚೆ: yraladakatti@rediffmail.com

“ಪ್ರತಿ ವರ್ಷ ಅಕ್ಟೋಬರ್ ಒಂದರಂದು ಈ ವಿಶ್ವವಿದ್ಯಾಲಯದ ಪ್ರತಿಯೊಬ್ಬ ಉದ್ಯೋಗಿಗೂ ಬಹುಮಹತ್ವದ ದಿನ, ಸಡಗರದ ದಿನ ಮತ್ತು ನೆನಪಿಡುವ ದಿನ. ಏಕೆಂದರೆ ಅಕ್ಟೋಬರ್ 1 ಕೇವಲ ಈ ಮಹಾನ್ ಸಂಸ್ಥೆಯ ಜನ್ಮದಿನ ಮಾತ್ರವಲ್ಲ, ಇದು ನಮ್ಮೆಲ್ಲರ ಜನ್ಮದಿನವೆಂದೇ ತಿಳಿದಿದ್ದೆವೆ. ಅದರಂತೆ ನಾವು ನಮ್ಮೆಲ್ಲರ ಹುಟ್ಟು ಹಬ್ಬವನ್ನು ಸಂಭ್ರಮದಿಂದ ಆಚರಿಸುವಂತೆ ಈ ಸಂಸ್ಥೆಯ ಸ್ಥಾಪನಾ ದಿನವನ್ನೂ ಆಚರಿಸಿ ಆನಂದ ಪಡುತ್ತೇವೆ”

- ಡಾ. ಡಿ. ಪಿ. ಜರಾದಾರ, ಕುಲಪತಿ



ಆಲದ ಮರದ ಬೀಜವು ಅತಿ ಚಿಕ್ಕದು ಆದರೆ ಅದು ಕಾಲಾಂತರದಲ್ಲಿ ಬೆಳೆದು ಹೆಮ್ಮರವಾದಾಗ ಆ ಪುಟ್ಟ ಬೀಜದಿಂದಲೇ ಈ ವೃಕ್ಷ ಬೆಳೆದಿದೆಯೇ ಎಂದು ಆಶ್ಚರ್ಯ. ಅದರಂತೆ, ಕೇವಲ ಮೂರು ದಶಕಗಳ ಹಿಂದೆ ಅಂದರೆ 1986 ರ ಅಕ್ಟೋಬರ್ 1 ರಂದು ಸ್ಥಾಪನೆಯಾದ ಧಾರವಾಡ ಕೃಷಿ ವಿಶ್ವವಿದ್ಯಾಲಯ ಇಂದು ರಾಷ್ಟ್ರ-ಅಂತರರಾಷ್ಟ್ರ ಮಟ್ಟದ ಶ್ರೇಷ್ಠ ಕೃಷಿ ವಿಶ್ವವಿದ್ಯಾಲಯವಾಗಿ ಪ್ರಸಿದ್ಧಿಯಾಗಿದೆ. 1947 ರಲ್ಲಿ ಧಾರವಾಡದಲ್ಲಿ ಪ್ರಾರಂಭವಾದ ಕೃಷಿ ಮಹಾವಿದ್ಯಾಲಯವನ್ನು ಕೃಷಿ ವಿಶ್ವವಿದ್ಯಾಲಯ ಮಟ್ಟಕ್ಕೇರಿಸಬೇಕೆನ್ನುವುದು ಪ್ರಾತಃಸ್ಮರಣೀಯರಾದ ಶಿಕ್ಷಣ ತಜ್ಞ ಡಾ. ಸಂಗಮನಾಥ ವಿರೂಪಾಕ್ಷಪ್ಪ ಮೇಣಿಸಿನಕಾಯಿಯವರೂ ಸೇರಿದಂತೆ ಉತ್ತರ ಕರ್ನಾಟಕದ ಹಲವಾರು ಧುರೀಣರು, ರಾಜಕಾರಣಿಗಳು, ವಿದ್ಯಾರ್ಥಿಗಳು, ಜನಸಾಮಾನ್ಯರು ಕಂಡಿದ್ದ ಕನಸು.

ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ಕಳೆದ 31 ವರ್ಷಗಳಿಂದ ರೈತರ ಸೇವೆಯಲ್ಲಿ ತೊಡಗಿದ್ದು, ಇದೀಗ 32 ನೇ ವರ್ಷಕ್ಕೆ ದಾಖಲಾಗಿದೆ. 1986 ರ ಅಕ್ಟೋಬರ್ 1 ವಿಶ್ವವಿದ್ಯಾಲಯದ ಹುಟ್ಟು ಹಬ್ಬ. ಇದು ಈ ಭಾಗದ ರೈತ ಸಮುದಾಯಕ್ಕೆ, ವಿಜ್ಞಾನಿಗಳಿಗೆ ಹಾಗೂ ಸಾರ್ವಜನಿಕರಿಗೆ ಅವಿಸ್ಮರಣೀಯ ದಿನ. ಅಂದಿನ ಬೆಂಗಳೂರು ಕೃಷಿ ವಿಶ್ವವಿದ್ಯಾಲಯ ಧಾರವಾಡ ಕೃಷಿ ಮಹಾವಿದ್ಯಾಲಯವು

ಕರ್ನಾಟಕ ರಾಜ್ಯದ ಎರಡನೆಯ ಕೃಷಿ ವಿಶ್ವವಿದ್ಯಾಲಯವಾಗಿ 1986ರ ಅಕ್ಟೋಬರ್ 1 ರಂದು ಸಂಸ್ಥಾಪನೆಯಾಯಿತು. ಧಾರವಾಡ, ಬೆಳಗಾವಿ, ವಿಜಯಪುರ, ಉತ್ತರ ಕನ್ನಡ, ರಾಯಚೂರು, ಬಳ್ಳಾರಿ, ಕಲಬುರಗಿ, ಬೀದರ ಜಿಲ್ಲೆಗಳು ಈ ವಿಶ್ವವಿದ್ಯಾಲಯದ ವ್ಯಾಪ್ತಿಗೆ ಒಳಪಟ್ಟವು.

ಈ ವಿಶ್ವವಿದ್ಯಾಲಯವನ್ನು ಧಾರವಾಡದಲ್ಲಿ ಸ್ಥಾಪಿಸಲು ಕಾರಣೀಭೂತರಾದ ಸಮಸ್ತ ಉತ್ತರ ಕರ್ನಾಟಕದ ಕೃಷಿಕರು, ರಾಜಕಾರಣಿಗಳು, ಮಹಾಧೀಶರು, ಸಂಘ ಸಂಸ್ಥೆಗಳು, ಕೃಷಿ ಮಹಾವಿದ್ಯಾಲಯದ ಶಿಕ್ಷಕರು ಹಾಗೂ ವಿದ್ಯಾರ್ಥಿಗಳನ್ನು ನಾವೆಲ್ಲ ಇಂದು ನೆನೆಯಲೇ ಬೇಕು. ಈ ಎಲ್ಲರ ಹೋರಾಟ ಹಾಗೂ ನಿಸ್ವಾರ್ಥ ಚಿಂತನೆಯಿಂದಾಗಿ 1986 ರ ಅಕ್ಟೋಬರ್ 1 ರಂದು ಜನ್ಮ ತಾಳಿದ ಈ ಜ್ಞಾನ ದೇಗುಲಕ್ಕೆ 31 ರ ಹರಯ. ಈ ಶುಭ ದಿನದಂದು ಈ ದೇಗುಲದ ಸ್ಥಾಪನೆಗೆ ಕಾರಣೀಭೂತರಾದ ಎಲ್ಲರಿಗೂ ನಮನಗಳು.

ಈ ಮೂವತ್ತೊಂದು ವರ್ಷಗಳಲ್ಲಿ ವಿಶ್ವವಿದ್ಯಾಲಯವು ಕೃಷಿಯಲ್ಲಿ ಸಾಕಷ್ಟು ಸಾಧನೆಗೈದು ರಾಜ್ಯದ ಹಾಗೂ ರಾಷ್ಟ್ರದ ಅಭಿವೃದ್ಧಿಯಲ್ಲಿ ತನ್ನದೇ ಆದ ಮಹತ್ತರ ಕೊಡುಗೆ ನೀಡಿ ಹೆಸರುವಾಸಿಯಾಗಿದೆ. ಅಲ್ಲದೆ ರಾಷ್ಟ್ರ ಹಾಗೂ ಅಂತರರಾಷ್ಟ್ರೀಯ ಮಟ್ಟದಲ್ಲಿ ವಿಶಿಷ್ಟ ಸಾಧನೆಗಳ ಮೂಲಕ ತನ್ನದೇ ಆದ ವಿಶೇಷ ಸ್ಥಾನ ಪಡೆದುಕೊಂಡಿದೆ. ಪ್ರಥಮ

ಕುಲಪತಿ ಡಾ. ಜಿ. ವಿ. ಗೌಡ ಅವರು ಈ ವಿಶ್ವವಿದ್ಯಾಲಯದ ಅಭಿವೃದ್ಧಿಗೆ ಸಾಕಷ್ಟು ಶ್ರಮಿಸಿ, ಗಟ್ಟಿಗೊಳಿಸಿದ ಭದ್ರ ಬುನಾದಿ ಈ ಸಂಸ್ಥೆಯ ಅಭಿವೃದ್ಧಿಗೆ ಕಾರಣ ಎನ್ನುವದರಲ್ಲಿ ಯಾವ ಸಂದೇಹವಿಲ್ಲ. ನಂತರದ ಎಲ್ಲ ಕುಲಪತಿಗಳೂ ತಮ್ಮದೇ ಆದ ರೀತಿಯಲ್ಲಿ ವಿಶ್ವವಿದ್ಯಾಲಯವನ್ನು ಬೆಳೆಸಿದ್ದಾರೆ ಹಾಗೂ ಅಂತರ್‌ರಾಷ್ಟ್ರೀಯ ಮಟ್ಟದಲ್ಲಿ ವಿಶ್ವವಿದ್ಯಾಲಯ ಗುರುತಿಸಿಕೊಳ್ಳುವಂತೆ ಶ್ರಮಿಸಿದ್ದಾರೆ, ಅವರನ್ನೆಲ್ಲ ನೆನೆಯುವುದು ನಮ್ಮೆಲ್ಲರ ಆದ್ಯ ಕರ್ತವ್ಯ.

ಈ ಸುದೀರ್ಘ ಮೂವತ್ತೊಂದು ವರ್ಷಗಳಲ್ಲಿ ವಿಶ್ವವಿದ್ಯಾಲಯವು ಕೃಷಿ ಸಂಶೋಧನೆ, ಬೋಧನೆ ಹಾಗೂ ವಿಸ್ತರಣಾ ಚಟುವಟಿಕೆಗಳಲ್ಲಿ ಬಹಳಷ್ಟು ಪ್ರಗತಿ ಸಾಧಿಸಿದ್ದು, ಈ ಭಾಗದ ಕೃಷಿಕರ ಸಾರ್ಥಕ ಸೇವೆಯಲ್ಲಿ ನಿರತವಾಗಿದೆ. ಈ ಸಾಧನೆಗಳೊಂದಿಗೆ "ರೈತರ ವಿಶ್ವವಿದ್ಯಾಲಯ" ವೆಂದೇ ಜನಪ್ರಿಯವಾಗಿದೆ. ವಿಶ್ವವಿದ್ಯಾಲಯವು ಕೃಷಿಯಲ್ಲಿ ತನ್ನ ಉತ್ಕೃಷ್ಟ ಸಂಶೋಧನೆ ಹಾಗೂ ಬೋಧನೆಗೆ ರಾಷ್ಟ್ರ ಹಾಗೂ ಅಂತರ್‌ರಾಷ್ಟ್ರೀಯ ಮಟ್ಟದಲ್ಲಿ ಸಾಕಷ್ಟು ಪ್ರಶಸ್ತಿಗಳನ್ನು ಪಡೆದುಕೊಂಡಿದೆ. ಕೃಷಿ ಸಂಶೋಧನೆಗಾಗಿ ಹಲವಾರು ಪ್ರತಿಷ್ಠಿತ ರಾಷ್ಟ್ರ ಹಾಗೂ ಅಂತರ್‌ರಾಷ್ಟ್ರೀಯ ಸಂಸ್ಥೆಗಳೊಂದಿಗೆ ಒಡಂಬಡಿಕೆ ಮಾಡಿಕೊಂಡು ಉನ್ನತ ಸಂಶೋಧನೆಯಲ್ಲಿ ಮುನ್ನುಗ್ಗುತ್ತಿದೆ.

ವರ್ಷದಿಂದ ವರ್ಷಕ್ಕೆ ಬೆಳೆಯುತ್ತಾ, ಈಗ ಜನಪ್ರಿಯ ವಿಶ್ವವಿದ್ಯಾಲಯವಾಗಲು ಈವರೆಗಿನ ಆಡಳಿತಗಾರರು, ಅಧ್ಯಾಪಕರು, ಸಿಬ್ಬಂದಿವರ್ಗ, ಕೃಷಿ ಕಾರ್ಮಿಕರು ಹಾಗೂ ವಿದ್ಯಾರ್ಥಿಗಳು ಕಾರಣವೆನ್ನುವುದು ಅತಿಶಯೋಕ್ತಿಯಲ್ಲ.

ಸದ್ಯದವರೆಗೆ ವಿಶ್ವವಿದ್ಯಾಲಯವು ವಿವಿಧ ಬೆಳೆಗಳಲ್ಲಿ 192 ಕ್ಕೂ ಹೆಚ್ಚು ಹೊಸ ತಳಿಗಳನ್ನು ಬಿಡುಗಡೆ ಮಾಡಿದೆ. ಸುಮಾರು 600 ಕ್ಕೂ ಹೆಚ್ಚು ತಂತ್ರಜ್ಞಾನಗಳನ್ನು ರೈತರ ಅಳವಡಿಕೆಗೆ ಒದಗಿಸಿದೆ. 17 ಜವಹರಲಾಲ್ ನೆಹರು ಪ್ರಶಸ್ತಿ ಗಳಿಸಿದೆ. ಕೃಷಿ ಜೈವಿಕ ತಂತ್ರಜ್ಞಾನ, ಸಾವಯವ ಕೃಷಿ ಸಂಸ್ಥೆ, ಬೀಜ ಸಂಸ್ಥೆ ಸೇರಿದಂತೆ ಮುಂತಾದ ಪ್ರಮುಖ ಸಂಸ್ಥೆಗಳನ್ನು ಪ್ರಾರಂಭಿಸಿದೆ. ಕೃಷಿ ವಿಶ್ವವಿದ್ಯಾಲಯ ಪ್ರತಿ ವರ್ಷ ರೈತರಿಗಾಗಿ ಹಾಗೂ ಕೃಷಿಯಲ್ಲಿ/ಕೃಷಿಪೂರಕ ಚಟುವಟಿಕೆಗಳಲ್ಲಿ ತೊಡಗಿಸಿಕೊಂಡವರಿಗಾಗಿ ಏರ್ಪಡಿಸುವ ಕೃಷಿ ಮೇಳ ವರ್ಷದಿಂದ ವರ್ಷಕ್ಕೆ ಅತಿ ಜನಪ್ರಿಯ ಹಾಗೂ

ಯಶಸ್ವಿಯಾಗುತ್ತಿದೆ. ಭಾರಿ ಜನಪ್ರಿಯತೆಗೆ ಸಾಕ್ಷಿ ಅಂದರೆ 2017ರ ಸೆಪ್ಟೆಂಬರ್ ನಲ್ಲಿ ಜರುಗಿದ ಕೃಷಿ ಮೇಳಕ್ಕೆ ಭೇಟಿಯಿತ್ತವರು ಸುಮಾರು 16 ಲಕ್ಷಕ್ಕೂ ಹೆಚ್ಚು ಜನ.

ಬಹುಮಾನಗಳು, ಪ್ರಶಸ್ತಿ-ಪುರಸ್ಕಾರಗಳು ಈ ವಿಶ್ವವಿದ್ಯಾಲಯವನ್ನು ಅರಿಸಿಕೊಂಡು ಬಂದಿವೆ. 1987ರಲ್ಲಿ ಯರನಾಳ ಜಲಾನಯನಕ್ಕೆ ರಾಷ್ಟ್ರೀಯ ಪ್ರಶಸ್ತಿ, 2001 ಮತ್ತು 2015 ರಲ್ಲಿ ಸರದಾರ್ ಪಟೇಲ್, ಐಸಿಎಆರ್ ಶ್ರೇಷ್ಠ ಸಂಸ್ಥೆ; 2013 ರಲ್ಲಿ ಮಹಿಂದ್ರಾ ಸಮೃದ್ಧಿ ಕೃಷಿ ಶಿಕ್ಷಣ ಸಮ್ಮಾನ ರಾಷ್ಟ್ರೀಯ ಪ್ರಶಸ್ತಿ, 2015 ರಲ್ಲಿ ಹೆಚ್ಚು ತಳಿ ಬಿಡುಗಡೆ ಮಾಡಿದ್ದಕ್ಕಾಗಿ ರಾಷ್ಟ್ರೀಯ ಪ್ರಶಸ್ತಿ, ರಾಜ್ಯ ಸರ್ಕಾರದಿಂದ ಇದುವರೆಗೆ ಒಂಬತ್ತು ವಿಜ್ಞಾನಿಗಳಿಗೆ ಸರ್ ಸಿ. ವಿ. ರಾಮನ್ ಪ್ರಶಸ್ತಿಗಳು ಲಭಿಸಿವೆ.

ಇದೇ ವಿಶ್ವವಿದ್ಯಾಲಯದಲ್ಲಿ ಅಭ್ಯಸಿಸಿ, ಈ ವಿಶ್ವವಿದ್ಯಾಲಯದ ಸ್ಥಾಪನೆಗೆ ವಿದ್ಯಾರ್ಥಿ ಸಂಘಟನೆಯೊಂದಿಗೆ ಹೋರಾಟ ನಡೆಸಿ, ಯಶಸ್ವಿಯಾದ ಹಾಗೂ ಈ ಸಂಸ್ಥೆಯ ಎಲ್ಲ ಹುದ್ದೆಗಳಲ್ಲಿ ಕಾರ್ಯನಿರ್ವಹಿಸಿದ ಅನುಭವ ಹೊಂದಿದ ಯುವ ವಿಜ್ಞಾನಿ ಡಾ. ಡಿ. ಪಿ. ಬಿರಾದಾರ, ಈ ವಿಶ್ವವಿದ್ಯಾಲಯದ ಕುಲಪತಿಯಾಗಿ ಕಳೆದ ಮೂರೂವರೆ ವರ್ಷಗಳಿಂದ ವಿಶ್ವವಿದ್ಯಾಲಯದಲ್ಲಿ ಸಾಕಷ್ಟು ಅಭಿವೃದ್ಧಿ ಪೂರಕ ಬದಲಾವಣೆಗಳನ್ನು ತರುವಲ್ಲಿ ಯಶಸ್ವಿಯಾಗಿದ್ದಾರೆ. ಈ ಅವಧಿಯಲ್ಲಿ ಹಲವಾರು ಸಾಧನೆಗಳ ಕಿರೀಟ ಧರಿಸಿದ ಈ ವಿಶ್ವವಿದ್ಯಾಲಯದಲ್ಲಿ ಬೋಧನೆ, ಸಂಶೋಧನೆ ಹಾಗೂ ವಿಸ್ತರಣಾ ಚಟುವಟಿಕೆಗಳಲ್ಲಿ ಸಾಕಷ್ಟು ಸುಧಾರಣೆ ತರುವಲ್ಲಿ ಕಾರಣೀಭೂತರಾಗಿದ್ದಾರೆ. ಇದಕ್ಕಾಗಿ ಈ ಸಂಸ್ಥೆಯಲ್ಲಿ ಸೇವೆಯಲ್ಲಿರುವ ಎಲ್ಲರೂ ಸೂಕ್ತ ಸಲಹೆಗಳೊಂದಿಗೆ ಸಹಕಾರ ನೀಡಿದ್ದಾರೆ, ಮುಂದೆಯೂ ಎಲ್ಲರ ಸಹಕಾರದೊಂದಿಗೆ ವಿಶ್ವವಿದ್ಯಾಲಯದ ಪ್ರಗತಿಗಾಗಿ ಶ್ರಮಿಸಲು ತಮ್ಮನ್ನು ತೊಡಗಿಸಿಕೊಂಡಿದ್ದಾರೆ.

ಅಕ್ಟೋಬರ್ 1, ವಿಶ್ವವಿದ್ಯಾಲಯದ ಹುಟ್ಟು ಹಬ್ಬದ ಈ ಶುಭ ದಿನದಂದು ನಾವೆಲ್ಲರೂ ಸಮರ್ಪಣಾ ಮನೋಭಾವದಿಂದ ನಮ್ಮ ನಮ್ಮ ಕರ್ತವ್ಯಗಳನ್ನು ಅರಿತು ಕಾರ್ಯಪ್ರವೃತ್ತರಾಗಿ, ಈ ಸಂಸ್ಥೆಯ ಪ್ರಗತಿಗೆ ಕಂಕಣಬದ್ಧರಾಗಬೇಕಾದ ಸಮಯವಿದು.
